

ഈ ഭൂമിയിലെ എന്റെ ജീവിതം കൊണ്ട് ദൈവത്തിന് എന്ത് കിട്ടും? -സാക് പുനൻ

WFTW Malayalam 7 August 2011

www.jeevamozhikal.org

മതഭക്തരായ ആളുകൾ പലരും ന്യായപ്രമാണത്തിന്റെ കീഴിൽ ന്യായവാദികൾ ആയിട്ടാണ് ജീവിക്കുന്നത്. ദൈവത്തെ പ്രസാദിപ്പിക്കുന്നതിനുള്ള ഏറ്റവും കുറഞ്ഞ അളവിൽ ചെയ്യേണ്ടതെന്താണെന്നാണ് അവർ ചിന്തിക്കുന്നത്. അതുകൊണ്ടാണ് അവർ തങ്ങളുടെ വരുമാനത്തിന്റെ 10% എത്ര വരുമെന്ന് കൃത്യമായി കണക്കാക്കി മടിയോടെ ദൈവത്തിന് കൊടുക്കുന്നത്. യിസ്രായേലുരുടെ ഈ മനോഭാവം അവസാനം കണ്ണ് പൊട്ടിയതും മൂടത്തക്കതുമായ മൃഗങ്ങളെ ദൈവത്തിന് യാഗമായി അർപ്പിക്കുന്നയിടം വരെ എത്തിയതായി പഴയ നിയമത്തിൽ നാം കാണുന്നു. (മലാ.1:8)

പുതിയനിയമ കൽപനകളോടും ഇതിന് സമാനമായ മനോഭാവം ഉണ്ടാകുവാനുള്ള സാധ്യതയുണ്ട്. ഒരു സഹോദരി ഭർത്താവിന് കീഴടങ്ങിയിരിക്കണമെന്ന കൽപനയെ അതിന്റെ അക്ഷരത്തിൽ എടുത്ത് പാലിക്കുവാൻ ഏറ്റവും കുറഞ്ഞ അളവിൽ എന്താണ് ചെയ്യേണ്ടതെന്ന് ചിന്തിക്കുന്നു. അല്ലെങ്കിൽ സഭായോഗത്തിലിരിക്കുമ്പോൾ തന്റെ മുടിയുടെ സൗന്ദര്യം പൂർണ്ണമായും മറയ്ക്കാതെ കുറഞ്ഞ രീതിയിൽ എങ്ങനെ മറയ്ക്കാം എന്ന് നോക്കുന്നു. പുരുഷന്മാരും സ്ത്രീകളും ഒരുപോലെ ചിന്തിക്കുന്നത്, ആത്മീയനാകുവാൻ സമ്പൂർണ്ണമായി വിട്ടുകൊടുക്കാതെ കുറഞ്ഞതെന്ന് ചെയ്യണമെന്നാണ്. ലൗകികകാര്യങ്ങൾ ഏറ്റവും കുറഞ്ഞ അളവിൽ വിട്ടു കൊടുക്കേണ്ടതെന്താണെന്ന ചോദ്യം അവരുടെ ഉള്ളിൽ എപ്പോഴും ഉണ്ടാകും. അത്തരം ആളുകൾ ഒരിക്കലും ആത്മീയരല്ല. അവർ മതഭക്തർ മാത്രമാണ്.

യേശുവിന്റെ മനോഭാവം തികച്ചും വ്യത്യസ്തമായിരുന്നു. പിതാവിനെ പ്രസാദിപ്പിക്കുന്നതിന് ഏറ്റവും കുറഞ്ഞ അളവിൽ എന്താണ് വേണ്ടതെന്ന് അവിടുന്ന് അന്വേഷിച്ചത് മറിച്ച് പരമാവധി തനിക്കെന്തു നൽകാൻ കഴിയുമെന്നാണ്. അതിനാൽ അവിടുന്ന് സകലതും പിതാവിന് സമർപ്പിച്ചു. അതുകൊണ്ടു തന്നെ എല്ലാ കൽപനകളുടേയും പുറകിലുള്ള ആത്മാവ് എന്താണെന്ന് കണ്ടെത്തുവാനും ശ്രമിച്ചു. വൃദ്ധിചാരം ചെയ്യുന്നത് ഒഴിവാക്കിയാൽ മാത്രം പോര എന്ന് അങ്ങനെ അവിടുന്ന് അറിഞ്ഞു (ന്യായപ്രമാണം ആവശ്യപ്പെടുന്ന കുറഞ്ഞ അളവിലുള്ള പ്രവൃത്തി അതാണെങ്കിൽ കൂടി). ആ കൽപനയുടെ പുറകിലുള്ള ആത്മാവ് ഹൃദയത്തിൽ മോഹിക്കുക പോലും ചെയ്യരുതെന്നാണെന്ന് അവിടുന്ന് മനസ്സിലാക്കി. അതുപോലെ കോപവും കൊലപാതകവും ഒരു പോലെയാണെന്ന് അവിടുന്ന് കണ്ടു. അങ്ങനെ പലതും. അവിടുന്ന് ഓരോ കൽപനയ്ക്കും പുറകിലുള്ള ആത്മാവിനെ തിരിച്ചറിഞ്ഞു.

തന്റെ മണവാളനുമായി ഗാഢ പ്രേമത്തിലായിരിക്കുന്ന ഒരു മണവാട്ടിയും തന്റെ പങ്കാളിയെ പ്രസാദിപ്പിക്കുന്നതിനുള്ള കുറഞ്ഞ അളവ് എന്താണ് എന്ന് ചിന്തിക്കുകയില്ല. മറിച്ച് പരമാവധി എന്ത് തനിക്ക് ചെയ്യാൻ കഴിയും എന്നാണ് അവൾ ചിന്തിക്കുന്നത്. ക്രിസ്തുവിന്റെ മണവാട്ടിയുടെ മനോഭാവവും ഇതുതന്നെയായിരിക്കും.

ഇവിടെയാണ് ഒരു ദാസിയും മണവാട്ടിയും തമ്മിലുള്ള വ്യത്യാസം നാം കാണുന്നത്. ന്യായപ്രമാണത്തിന് കീഴിലുള്ളവർ ദാസന്മാരാണ്. കൂലിയ്ക്ക് വേല ചെയ്യുന്ന തൊഴിലാളി കണക്കു കൂട്ടി വേല ചെയ്യുന്നു. അവർ സമയം നോക്കി തന്റെ വേല അളക്കുന്നു. അധികം സമയം വേല ചെയ്താൽ അധികം കൂലി പ്രതീക്ഷിക്കുന്നു. മറുവശത്ത് ഒരു മകനോ (ഭാര്യയോ)

ആയിരിക്കുന്നയാൾ ഒരു പ്രതിഫലവും പ്രതീക്ഷിക്കാതെ തന്റെ സ്നേഹത്തിൽ എത്ര നേരം വേണമെങ്കിലും ജോലി ചെയ്യുന്നു. ഇതാണ് മതഭക്തിയും ആത്മീയതയും തമ്മിലുള്ള വ്യത്യാസം.

“ദൈവത്തിൽ നിന്നും എനിക്ക് എന്ത് കിട്ടും?” എന്ന് ചിന്തിക്കുന്ന മനസ്സ് മതഭക്തിയിലേക്ക് നയിക്കുന്നു. മറുവശത്ത് “എന്റെ ഭൂമിയിലെ ജീവിതം കൊണ്ട് ദൈവത്തിനെന്ത് കിട്ടും?” എന്ന് ചിന്തിക്കുന്ന മനോഭാവം യഥാർത്ഥ ആത്മീയതയിലേക്ക് നയിക്കുന്നു. അപ്പോൾ നമ്മുക്ക് ഒരു നാഴിക പോവുന്നത് മതിയായിരിക്കെ രണ്ടാമതൊരു നാഴിക കൂടി പോകുവാൻ സ്വാഭാവികമായും കഴിയും.

മൊഴിമാറ്റം: സാജു ജോസഫ്